

REGIONAL NEWS UNIT AKASHVANI, GUWAHATI

0000000000

Date : 16-March-2026

Time : 1715 HRS

Assamese Evening Bulletin Headlines

- ১। নিৰ্বাচনী অধিসূচনা জাৰি হোৱাৰ লগে লগে ৰাজ্যত মনোনয়ন প্ৰক্ৰিয়া আৰম্ভ।
- ২। বিধানসভা নিৰ্বাচনৰ প্ৰস্তুতিৰ অংশ হিচাপে বিভিন্ন জিলা প্ৰশাসনৰ গুৰুত্বপূৰ্ণ বৈঠক।
- ৩। চি পি আই এম দলৰ দুটা সমষ্টিৰ বাবে প্ৰাৰ্থী ঘোষণা।

আৰু

- ৪। দেৱব্ৰত দাসলৈ অসমীয়া ভাষাত ২০২৫ বৰ্ষৰ সাহিত্য একাডেমী বঁটা।

০০০০০

অসমৰ মুখ্য নিৰ্বাচনী বিষয়া অনুৰাগ গোৱেলে ৰাজ্যখনত বিধানসভা নিৰ্বাচনৰ বাবে ৰাজপত্ৰিত অধিসূচনা জাৰি হোৱা বুলি আজি ঘোষণা কৰে। ইয়াৰ লগে লগে ৰাজ্যত মনোনয়ন প্ৰক্ৰিয়া আৰম্ভ হৈছে। ১২৬ টা সমষ্টিৰ বাবে মনোনয়ন দাখিল অন্তিম দিন অহা ২৩ মাৰ্চ। সমষ্টিসমূহৰ ভিতৰত ৯টা অনুসূচীত জাতিৰ বাবে আৰু ১৯ টা অনুসূচীত জাতিৰ বাবে সংৰক্ষিত কৰা হৈছে বুলি শ্ৰী গোৱেলে সংবাদমেলত প্ৰকাশ কৰে। তেওঁ কয়, যে ৰাজ্যৰ ৩১ হাজাৰ ৪৮৬ টা ভোটকেন্দ্ৰত দুই কোটি ৫০ লাখ ২১ হাজাৰ ৪১৩ গৰাকী ভোটাৰতাই গণতান্ত্ৰিক অধিকাৰ সাব্যস্ত কৰিব পাৰিব। এই ভোটগ্ৰহণত এশ শতাংশ ৰেবকাষ্টিঙৰ ব্যৱস্থা কৰা হ'ব। ভোটগ্ৰহণ নিয়াৰিকৈ চলাই নিয়াৰ বাবে কেন্দ্ৰীয় সংৰক্ষিত আৰক্ষী বাহিনীৰ ২০০টা কোম্পানী ইতিমধ্যে ৰাজ্যত উপস্থিত হৈছে আৰু এই সপ্তাহতে কেইবাটাও কোম্পানী আহি পাব বুলি বিষয়াগৰাকীয়ে প্ৰকাশ কৰে। দলগাঁও সমষ্টিত সৰ্বাধিক সংখ্যক আৰু অনুসূচীত জনজাতিৰ বাবে সংৰক্ষিত আমৰি সষ্টিত সৰ্বনিম্ন ভোটাৰতাই আছে বুলি তেওঁ প্ৰকাশ কৰে। শ্ৰী গোৱেলে সকলোকে ভোটৰ অধিকাৰ সাব্যস্ত কৰিবলৈ আহ্বান জনায়।

(বাইট)

ইয়াৰ আগেয়ে কালি দেশৰ নিৰ্বাচন আয়োগে অসম, কেৰালাম, পুডুচেৰী, তামিলনাডু আৰু পশ্চিমবংগত হ'বলগীয়া নিৰ্বাচনৰ দিন ঘোষণা কৰাৰ লগে লগে ৰাজ্যকেইখনত নিৰ্বাচনী আৰ্হি আচৰণবিধি বলৱৎ হৈছে। অসম, কেৰালাম আৰু পুডুচেৰীত অহা ৯ এপ্ৰিলত এটা পৰ্যায়ত নিৰ্বাচন অনুষ্ঠিত হোৱাৰ লগতে তামিলনাডুত ২৩ এপ্ৰিলত ভোটগ্ৰহণ অনুষ্ঠিত হ'ব। মনোনয়ন দাখিলৰ অন্তিম দিন অহা ২৩ মাৰ্চ ধাৰ্য কৰা হৈছে। ২৪ মাৰ্চত মনোনয়ন পত্ৰসমূহ পৰীক্ষা কৰা হ'ব আৰু ২৬ মাৰ্চ হ'ব মনোনয়ন প্ৰত্যাহাৰৰ অন্তিম দিন।

উল্লেখযোগ্য যে, অসমৰ ১২৬ জনীয়া বিধানসভাৰ কাৰ্যকাল ২০ মে'ত, পশ্চিমবংগৰ ২৯৪ জনীয়া বিধানসভাৰ কাৰ্যকাল ৭ মে'ত আৰু কেৰালাৰ ১৪০ জনীয়া বিধানসভাৰ কাৰ্যকাল ২৩ মে'ত অন্ত পৰিব। তামিলনাডুত ২৩৪ জন সদস্যৰ বিধানসভাৰ কাৰ্যকাল অহা ১০ মে'ত আৰু পুডুচেৰীৰ ৩০ জনীয়া বিধানসভাৰ কাৰ্যকাল ১৫ জুনত অন্ত পৰিব।

০০০০০

আসন্ন বিধানসভা নিৰ্বাচনৰ দিন ঘোষণাৰ পাছতেই ৰাজ্যৰ কেইবাখনো জিলাৰ আয়ুক্ত তথা নিৰ্বাচনী বিষয়াই আজি সকলো বিভাগৰ মুৰব্বী তথা খণ্ড উন্নয়ন বিষয়াসকলৰ সৈতে এখন বৈঠকত মিলিত হয়। কামৰূপ জিলাত আজি আয়ুক্ত দেৱ কুমাৰ মিত্ৰই এখন সংবাদজ মেল সন্মোদন কৰে। সংবাদমেলত আয়ুক্তগৰাকীয়ে জিলাখনৰ ছটা বিধানসভা সমষ্টি ৰঙিয়া, কমলপুৰ, হাজো-শুৱালকুছি, পলাশবাৰী, বকো-ছয়গাঁও আৰু ছমৰীয়া সমষ্টিৰ কাম-কাজ জিলা আয়ুক্তৰ ক্ৰয়ালয়ৰ পৰা অনুষ্ঠিত হ'ব বুলি প্ৰকাশ কৰে।

বাইট

নলবাৰী জিলাৰ আয়ুক্ত তথা জিলা নিৰ্বাচনী বিষয়া নিবেদন দাস পাটোৱাৰীয়ে সংবাদমেলযোগে জিলাখনৰ তিনিটা বিধানসভা সমষ্টিৰ ভোটদাতা আৰু ভোটকেন্দ্ৰৰ তথ্য প্ৰকাশ কৰে। নলবাৰী জিলাৰ তিনিটা বিধানসভা সমষ্টিত ৬ লাখ ২৪ হাজাৰ ৩৯১গৰাকী ভোটদাতাই এইবাৰ ভোটদান কৰিব বুলি তেওঁ উল্লেখ কৰে। জিলাখনত মুঠ ৮২৫টা ভোটকেন্দ্ৰত ভোটদাতাই ভোটদান কৰিব পাৰিব। জিলাখনত ৮৫ বছৰ বয়সৰ উৰ্ধৰ এহেজাৰ ৮৯৬ গৰাকী ভোটদাতা আৰু ২ হাজাৰ ৮৩৭ গৰাকী বিশেষ ভাৱে সক্ষম ভোটদাতাৰ ভোটগ্ৰহণৰ বাবে বিশেষ বিশেষ ব্যৱস্থা কৰা হৈছে বুলিও উল্লেখ কৰে।

ধেমাজি জিলাত আজি আয়ুক্ত ৰাহুল সুৰেশ জাৰিৰে বৈঠকৰল পাছত সংবাদমেলযোগে জিলাখনত শান্তিপূৰ্ণ আৰু নিয়াৰিকৈ নিৰ্বাচন অনুষ্ঠিত কৰাৰ বাবে সকলো প্ৰস্তুতি গ্ৰহণ কৰা হৈছে বুলি জানিবলৈ দিয়ে। সংবাদমেলত জ্যেষ্ঠ আৰক্ষী অধীক্ষক স্বপ্নীল ডেকাই আইন শৃংখলা দিশত আৰক্ষী প্ৰশাসনে গ্ৰহণ কৰিবলগীয়া ব্যৱস্থা সম্পৰ্কে অৱগত কৰে।

গোলাঘাট জিলাতো জিলা আয়ুক্ত পূবালী গৌহাই আৰু আৰক্ষী অধীক্ষক ৰাজেন সিঙে এখন সংবাদ মেল সন্মোদন কৰে। কোকৰাঝাৰ জিলা আয়ুক্ত তথা জিলা নিৰ্বাচনী বিষয়া পংকজ চক্ৰৱৰ্তীয়ে আজি সংবাদমেলত স্ক্ৰু আৰু নিকা নিৰ্বাচন সুনিশ্চিত কৰাৰ বাবে জিলাখনত তাৎক্ষণিকভাৱে কাৰ্যকৰী হোৱাকৈ নিৰ্বাচনী আচৰণবিধি কঠোৰভাৱে মানি চলিবলৈ সকলো বিষয়াক নিৰ্দেশ দিয়া হৈছে বুলি উল্লেখ কৰে। জিলাখনত সমাগত বিধানসভা নিৰ্বাচনৰ পৰিপ্ৰেক্ষিতত মনোনয়ন পত্ৰ সংগ্ৰহ কেন্দ্ৰৰ প্ৰস্তুতিৰ পৰ্যালোচনাৰ বাবে জিলা আয়ুক্ত কাৰ্যালয়ৰ সভাকক্ষত আন এখন বৈঠক অনুষ্ঠিত হয়। জিলা আয়ুক্তৰ অধ্যক্ষতাত অনুষ্ঠিত এই বৈঠকত কোকৰাঝাৰ জিলাৰ পাঁচটা বিধানসভা সমষ্টিৰ ৰিটাৰ্নিং বিষয়া আৰু সহযোগী ৰিটাৰ্নিং বিষয়াসকল উপস্থিত থাকে।

শ্ৰীভূমি জিলাতো নিৰ্বাচনী আৰ্হি আচৰণবিধি বলৱৎ হোৱাৰ লগে লগে জিলা প্ৰশাসনে নিৰ্বাচনী ব্যয় নিয়ন্ত্ৰণ, প্ৰচাৰ সামগ্ৰী প্ৰকাশ আৰু ৰাজনৈতিক প'ষ্টাৰ আঁতৰোৱাৰ ক্ষেত্ৰত কঠোৰ নিৰ্দেশনা জাৰি কৰিছে।

০০০০০

সমাগত বিধানসভা নিৰ্বাচনৰ বাবে চি পি আই এম দলে আজি দুটা সমষ্টিৰ বাবে প্ৰাৰ্থী ঘোষণা কৰিছে। দলটোৱে এখন সংবাদমেলযোগে ভৱানীপুৰ সৰভোগ বিধানসভা সমষ্টিৰ বাবে মনোৰঞ্জনৰ তালুকদাৰক প্ৰাৰ্থিত্ব দিছে। আনহাতে গোৰেশ্বৰ সমষ্টিৰ বাবে বাপুৰাম বড়োক প্ৰাৰ্থিত্ব দিয়া হৈছে। উল্লেখযোগ্য যে বিধানসভা নিৰ্বাচনৰ বাবে কংগ্ৰেছ, অসম জাতীয় পৰিষদ, চি পি আই এম, এ পি এইছ এল চি আৰু চি পি আই এম এল দলৰ মাজত আসন বুজাবুজি সম্পন্ন হৈছে।

০০০০০

২০২৫ বৰ্ষৰ সাহিত্য একাডেমী বঁটাসমূহ আজি ঘোষণা কৰা হৈছে। অসমীয়া ভাষাত দেৱব্ৰত দাসে কড়ি খেলাৰ সাধু উপন্যাসৰ বাবে এই বঁটা লাভ কৰিছে। বড়ো ভাষাত সাহাইছুলি ব্ৰহ্মই দৌংনুৰি লামা মৌনচে গঠান উপন্যাসৰ বাবে এই বঁটা লাভ কৰিছে। মণিপুৰী ভাষাত হাওবাম নলিনীয়ে কাংলামদ্রিবা ইফ'ত নামৰ চুটিগল্প সংকলনৰ বাবে আৰু বাংলা ভাষাত প্ৰসূন বন্দোপধ্যায়ে শ্ৰেষ্ঠ কবিতা শীৰ্ষক কাব্যগ্ৰন্থৰ বাবে এই বঁটা লাভ কৰিছে।

০০০০০

কাজিৰঙা ৰাষ্ট্ৰীয় উদ্যানৰ পৰা মধ্য প্ৰদেশৰ কানহা ৰাষ্ট্ৰীয় উদ্যানলৈ ৫০ টা বনৰীয়া ম'হ স্থানান্তৰ কৰাৰ বাবে কাজিৰঙা ৰাষ্ট্ৰীয় উদ্যান কৰ্তৃপক্ষই প্ৰক্ৰিয়া আৰম্ভ কৰিছে। কাজিৰঙা ৰাষ্ট্ৰীয় উদ্যানত বৰ্তমান প্ৰায় তিনি হাজাৰ বনৰীয়া ম'হ আছে। ইয়াৰে ৫০ টা ম'হ স্থানান্তৰ কৰাৰ বাবে মধ্য প্ৰদেশ চৰকাৰৰ প্ৰস্তাৱ মৰ্মে বন আৰু পৰিৱেশ মন্ত্ৰালয়, ৰাষ্ট্ৰীয় ব্যাঘ্ৰ সংৰক্ষণ প্ৰাধিকৰণ আৰু প্ৰধান মুখ্য বন সংৰক্ষকৰ অনুমোদন উদ্যান কৰ্তৃপক্ষই লাভ কৰিছে। প্ৰথম পৰ্যায়ত কঁহৰা বনাঞ্চলত বিচৰণ কৰা এটা জাকৰ পৰা ১৫ টা ম'হ প্ৰেৰণৰ ব্যৱস্থা কৰা হৈছে।

০০০০০

অৰুণাচল প্ৰদেশৰ থলুৱা আৰু বিৰল প্ৰজাতিৰ হেনকেলিয়া মনোফিল্লা নামৰ উদ্ভিদ বিধ ১৮৯ বছৰৰ পাছত পুনৰ আৱিষ্কাৰ কৰা হৈছে। ভাৰতীয় উদ্ভিদ বিজ্ঞান জৰীপ বিভাগে লোহিত জিলাত এই উদ্ভিদৰ প্ৰজাতিৰ সন্ধান পাইছে। ৰাজ্যখনৰ মুখ্যমন্ত্ৰী পেমা খাণ্ডুৱে সামাজিক মাধ্যমত এই বিষয়ে প্ৰকাশ কৰি কয়, যে এই পুনৰ আৱিষ্কাৰে অৰুণাচল প্ৰদেশৰ অসাধাৰণ জৈৱ বৈচিত্ৰসম্ভাৰক স্বীকৃতি প্ৰদান কৰিছে। এই আৱিষ্কাৰে আন্তঃৰাষ্ট্ৰীয় পৰ্যায়ত উদ্ভিদৰ এই প্ৰজাতিক চিনাকি কৰি দিয়াৰ লগতে ৰাজ্যখনৰ জৈৱ বৈচিত্ৰক অধিক সমৃদ্ধ কৰিছে বুলি শ্ৰী খাণ্ডুৱে মন্তব্য কৰে।

০০০০০

ৰাজ্যসভাৰ মনোনীত সাংসদ ৰঞ্জন গগৈৰ কাৰ্যকাল সমাপ্ত হোৱাৰ পৰিপ্ৰেক্ষিতত উচ্চ সদনে আজি তেওঁক বিদায় সম্ভাষণ জ্ঞাপন কৰে। দিনৰ ১১ বজাত সদনৰ কাম-কাজ আৰম্ভ হোৱা সময়তে সভাপতি চি পি ৰাধাকৃষ্ণণে এই বিষয়ে ঘোষণা কৰে। তেওঁ কয় যে দেশৰ প্ৰাক্তন মুখ্য ন্যায়াধীশ শ্ৰীগগৈয়ে ৰাষ্ট্ৰপতিৰ মনোনয়নৰ জৰিয়তে ২০২০ বৰ্ষৰ মাৰ্চত ৰাজ্যসভাৰ সদস্যপদ গ্ৰহণ কৰিছিল। এগৰাকী প্ৰতিষ্ঠিত ন্যায়াধীশ হিচাপে ৰঞ্জন গগৈয়ে ৰাজ্যসভাত ন্যায়িক দিশৰ পৰা সুস্বল্প দৃষ্টি তথা অভিজ্ঞতাৰ প্ৰতিফলন ঘটাইছিল বুলি উল্লেখ কৰি তেওঁ কয় যে বিদায়ী সাংসদগৰাকীৰ অংশগ্ৰহণৰ ফলত ৰাজ্যসভাত ৰাজহুৱা স্বার্থজড়িত বিষয়ৰ ক্ষেত্ৰত তেওঁৰ গভীৰ উপলব্ধি তথা অন্তৰ্দৃষ্টি পৰিলক্ষিত হৈছে। শ্ৰীগগৈয়ে তেওঁৰ সফলতাৰে পূৰ্ণ কৰ্মজীৱনত

প্ৰদৰ্শন কৰি অহাৰ লেখিয়াকৈ একে ধৰণৰ নিষ্ঠা আৰু সমৰ্পন তথা সেৱাৰ মনোভাৱেৰে অনাগত সময়ত দেশৰ প্ৰতি অৱদান আগবঢ়াই যাব বুলি শ্ৰীৰাধাকৃষ্ণে আশা প্ৰকাশ কৰে।

০০০০০

২০২৭ বৰ্ষৰ পদ্ম বঁটাসমূহৰ বাবে চৰকাৰে মনোনয়ন আৰু পৰামৰ্শৰ বাবে আহ্বান জনাইছে। গৃহ পৰিক্ৰমা মন্ত্ৰালয়ে এটা বিবৃতিত কয় যে অহা বছৰৰ গণৰাজ্য দিৱসৰ দিনা পদ্ম বঁটাসমূহ ঘোষণা কৰা হ'ব। অহা ৩১ জুলাই পদ্ম বঁটাৰ বাবে মনোনয়নৰ অন্তিম দিন। এই বঁটাৰ বাবে মনোনয়ন আৰু পৰামৰ্শ কেৱল ৰাষ্ট্ৰীয় পুৰস্কাৰ পোৰ্টেলৰ যোগেদিয়ে গ্ৰহণ কৰা হ'ব বুলি বিবৃতিটোত কোৱা হৈছে। লিংগ, জাতি, ধৰ্ম নিৰ্বিশেষে সকলো শ্ৰেণীৰ লোকে এই বঁটাৰ বাবে মনোনয়ন দাখিল কৰিব পাৰিব। অৱশ্যে চিকিৎসক আৰু বিজ্ঞানীৰ বাহিৰে, ৰাজহুৱা খণ্ডৰ অধীনৰ কৰ্মচাৰীকে ধৰি চৰকাৰী কৰ্মচাৰীসকলে এই বঁটাৰ বাবে মনোনয়ন দাখিল কৰিব নোৱাৰিব। উল্লেখযোগ্য যে পদ্ম বিভূষণ, পদ্মভূষণ আৰু পদ্মশ্ৰী হৈছে দেশৰ সৰ্বোচ্চ অসামৰিক সন্মানসমূহৰ অন্যতম। কলা, সাহিত্য আৰু শিক্ষা, ক্ৰীড়া, চিকিৎসা, সমাজ সেৱা, বিজ্ঞান আৰু অভিযান্ত্ৰিক, ৰাজহুৱা পৰিক্ৰমা, অসামৰিক সেৱা তথা বাণিজ্য আৰু উদ্যোগকে ধৰি বিভিন্ন খণ্ডত উল্লেখনীয় সেৱা আগবঢ়োৱা লোকসকলক তেওঁলোকৰ কামৰ স্বীকৃতিস্বৰূপে এই বঁটা প্ৰদান কৰা হয়।

০০০০০

সমাপ্ত